

केन्द्रीय अनुसन्धान व्यूरो (स्थापना र कार्य सञ्चालन) नियमावली, २०७०

राजपत्रमा प्रकाशित मिति

२०७०।०३।०३

प्रहरी ऐन, २०१२ को दफा ३९ ले दिएको अधिकार प्रयोग गरी नेपाल सरकारले देहायका नियमहरू बनाएको छ।

परिच्छेद — १

प्रारम्भिक

१. संक्षिप्त नाम र प्रारम्भ: (१) यस नियमावलीको नाम “केन्द्रीय अनुसन्धान व्यूरो (स्थापना र कार्य सञ्चालन) नियमावली, २०७०” रहेको छ।
(२) यो नियमावली तुरुन्त प्रारम्भ हुनेछ।
२. परिभाषा: विषय वा प्रसङ्गले अर्को अर्थ नलागेमा यस नियमावलीमा,—
 - (क) “अनुसन्धान अधिकृत” भन्नाले नियम ६ मा उल्लिखित अपराधको अनुसन्धान तहकिकातको लागि निर्देशकले तोकेको प्रहरी अधिकृत सम्झनु पर्छ।
 - (ख) “निर्देशक” भन्नाले नियम ८ बमोजिम तोकिएको व्यूरोको निर्देशक सम्झनु पर्छ।
 - (ग) “व्यूरो” भन्नाले नियम ३ बमोजिम स्थापना भएको केन्द्रीय अनुसन्धान व्यूरो सम्झनु पर्छ।
 - (घ) “मुद्दा” भन्नाले व्यूरोद्वारा अनुसन्धान तहकिकात भई मुद्दा हेर्ने अधिकारी समक्ष दायर भएको मुद्दा सम्झनु पर्छ।
 - (ङ) “सूत्र” भन्नाले अपराध अनुसन्धान सम्बन्धी सूचना सङ्कलनका लागि व्यूरोद्वारा नियम १२ बमोजिम परिचालन गरिएको व्यक्ति सम्झनु पर्छ।

परिच्छेद — २

केन्द्रीय अनुसन्धान व्यूरो सम्बन्धी व्यवस्था

३. व्यूरोको स्थापना: प्रचलित कानून बमोजिम प्रहरीले अनुसन्धान तहकिकात गर्ने अपराधको गम्भीरता, अपराधको प्रकृति, अपराधमा संलग्न गिरोह वा त्यसले समाजको शान्ति सुरक्षामा पार्ने असरको आधारमा त्यस्ता अपराधको विशिष्टिकृत अनुसन्धान तहकिकात गर्न र अन्य कुनै प्रहरी कार्यालयबाट भइरहेको वा हुने अनुसन्धान तहकिकातको कार्यमा सहयोग गर्न एक केन्द्रीय अनुसन्धान व्यूरो रहने छ।
४. व्यूरोको कार्यालय: व्यूरोको मुख्य कार्यालय काठमाण्डौ उपत्यकाभित्र रहनेछ र आवश्यकता अनुसार नेपालको अन्य स्थानमा पनि स्थायी वा अस्थायी प्रकृतिको शाखा कार्यालय स्थापना गर्न सकिनेछ।
५. रेखदेख, नियन्त्रण तथा समन्वय: प्रहरी महानिरीक्षकको प्रत्यक्ष रेखदेख र नियन्त्रणमा रही व्यूरोले यस नियमावली बमोजिमको कार्य सम्पादन गर्नेछ।
६. व्यूरोले अनुसन्धान गर्ने अपराधहरू: व्यूरोले देहाय बमोजिमका अपराधहरूको अनुसन्धान तहकिकात गर्नेछः—
 - (क) सरकारी मुद्दा सम्बन्धी ऐन, २०४९ बमोजिम सम्बन्धित प्रहरी कार्यालयबाट अनुसन्धान तहकिकात हुने अपराधहरू मध्ये जघन्य, संगठित वा सार्वजनिक चासो वा राष्ट्रिय महत्वको विषय वा मानव अधिकारको गम्भीर उल्लङ्घन वा राष्ट्रिय हित वा सरोकारका दृष्टिले अति संवेदनशील महशुस गरी प्रहरी महानिरीक्षकले तोकिएका अपराधहरू, र
 - (ख) कुनै प्रहरी कार्यालयको अधिकारक्षेत्रभित्र पर्ने भए तापनि त्यस्तो अपराधको अनुसन्धान तहकिकात व्यूरोले गर्दा बढी प्रभावकारी हुने भनी सम्बन्धित प्रहरी कार्यालयले प्रहरी प्रधान कार्यालयमा अनुरोध गरी पठाएकोमा प्रहरी प्रधान कार्यालयको अपराध अनुसन्धान विभागको प्रमुखको सिफारिसमा प्रहरी महानिरीक्षकबाट तोकिएका अपराधहरू।

७. प्रहरी कर्मचारी सम्बन्धी व्यवस्था: (१) व्यूरोमा आवश्यक संख्यामा प्रहरी कर्मचारीहरू रहनेछन्।

(२) व्यूरोमा प्रहरी कर्मचारी खटाउँदा अपराधको अनुसन्धान तहकिकातमा विशेष दक्षता हासिल गरेका वा तालीम प्राप्त गरेका प्रहरी कर्मचारीलाई प्राथमिकता दिनु पर्नेछ।

(३) निर्देशक बाहेक अन्य प्रहरी कर्मचारीको सामान्यतया कम्तीमा दुई वर्ष अवधि पुरा नभई अन्यत्र सुरुवा गरिने छैन।

(४) उपनियम (३) मा जुनसुकै कुरा लेखिएको भए तापनि कुनै प्रहरी कर्मचारीलाई काममा राखिरहँदा व्यूरोद्वारा गरिने अनुसन्धान तहकिकातको कार्यमा नकरात्मक असर पुग्न जाने देखिएमा निर्देशकको सिफारिसमा त्यस्तो प्रहरी कर्मचारीलाई अन्यत्र सुरुवा गर्न सकिनेछ।

(५) व्यूरोमा कार्यरत प्रहरी कर्मचारीको अन्यत्र सुरुवा गर्दा निर्देशकको राय लिनु पर्नेछ।

परिच्छेद — ३

निर्देशकको काम, कर्तव्य र अधिकार

८. निर्देशकको रूपमा कामकाज गर्न तोक्ने: (१) नेपाल सरकारले निर्देशकको रूपमा काम काज गर्न नेपाल प्रहरीको प्रहरी नायब महानिरीक्षकलाई तोक्न सक्नेछ।

(२) उपनियम (१) बमोजिम काम काज गर्न तोकिएको निर्देशक व्यूरोको प्रशासकीय प्रमुखको रूपमा रहनेछ।

९. निर्देशकको काम कर्तव्य र अधिकार: निर्देशकको काम, कर्तव्य र अधिकार देहाय बमोजिम हुनेछः—

(क) व्यूरोमा प्राप्त हुन आएका अपराधहरूको पूर्ण व्यवसायिक ढङ्गले अनुसन्धान तहकिकात गर्ने वा गराउने,

(ख) मातहत अनुसन्धान अधिकृतबाट भए गरेका अनुसन्धान तहकिकात कार्यको नियमित रूपमा अनुगमन तथा मूल्याङ्कन गर्ने,

- (ग) मातहत अनुसन्धान अधिकृत एवं अनुसन्धान इकाई वा शाखा कार्यालयहरूको नियन्त्रण र रेखदेख गर्ने,
- (घ) जघन्य, जटिल एवं राष्ट्रिय चासोका अपराधको अनुसन्धान तहकिकात सम्बन्धी विषयमा प्रहरी प्रधान कार्यालयमा राय सुझाव पठाउने,
- (ङ) व्यूरोको दैनिक प्रशासकीय कामकारवाही सञ्चालन गर्ने,
- (च) अन्तराष्ट्रिय अपराध, सङ्गठित अपराधहरूको अनुसन्धान कार्यमा मित्र राष्ट्रका अनुसन्धान निकायहरूसँग समन्वय गरी कार्य सञ्चालन गर्ने,
- (छ) अपराधको अनुसन्धान तहकिकात सम्बन्धी समसामयिक विषयमा मिडिया एवं सरोकारवालाहरूसँग समन्वय गरी सूचना प्रवाहको व्यवस्था मिलाउने,
- (ज) व्यूरोमा कार्यरत जनशक्तिको वृत्ति विकास, तालीम तथा अन्य सुविधाहरू सम्बन्धमा योजना बनाउने र सो को कार्यान्वयनको लागि आवश्यक कार्य गर्ने,
- (झ) व्यूरोको कार्यप्रणाली, अनुसन्धान प्रणाली तथा अपराधको स्थिति बारे नियमित रूपमा प्रहरी महानिरीक्षक समक्ष प्रतिवेदन पेश गर्ने,
- (ञ) व्यूरोद्वारा गरिएका अपराधको अनुसन्धान तहकिकात सम्बन्धी क्रियाकलापहरूको वार्षिक प्रतिवेदन आर्थिक वर्ष समाप्त भएको तीन महिनाभित्र प्रहरी महानिरीक्षक समक्ष पेश गर्ने,
- (ट) प्रहरी महानिरीक्षकबाट तोकिए बमोजिमका अन्य कार्य गर्ने।

परिच्छेद — ४

सुत्र परिचालन सम्बन्धी व्यवस्था

१२. सुत्र परिचालन: (१) अपराधको सूचना प्राप्त गर्न वा अपराधको अनुसन्धान तहकिकातको कार्यमा सहयोग पुग्ने सूचना सङ्कलनको लागि व्यूरोले गोप्यरूपमा सुत्र परिचालन गर्न सक्नेछ।

(२) उपनियम (१) को प्रयोजनको लागि सर्वसाधारण, पूर्व अपराधी, विभिन्न पेशामा संलग्न स्वदेशी वा विदेशी व्यक्ति सुत्रको रूपमा परिचालन हुन सक्नेछन्।

(३) उपनियम (१) बमोजिमको सुत्र, निजको नियुक्ति तथा सुत्र परिचालन सम्बन्धी विवरण गोप्य रहनेछ ।

(४) उपनियम (१) बमोजिमका सुत्रहरुको नियुक्ति, परिचालन र बर्खासी सम्बन्धी कार्य गर्नको लागि व्यूरोमा देहाय बमोजिमको सुत्र परिचालन समिति रहनेछः—

(क) निर्देशक — अध्यक्ष

(ख) व्यूरोमा कार्यरत बरिष्ठतम् प्रहरी वरिष्ठ उपरीक्षक — सदस्य

(ग) व्यूरोमा कार्यरत बरिष्ठतम् प्रहरी उपरीक्षक — सदस्य—सचिव

(५) उपनियम (४) बमोजिमको सुत्र परिचालन समितिले सुत्रको नियुक्ति, परिचालन तथा बर्खासी सम्बन्धी कार्यविधि आफै तय गर्नेछ ।

१३. सुत्रको वर्गीकरण: (१) व्यूरोमा देहाय बमोजिमको सुत्रहरु रहने छन्ः—

(क) स्थायी सुत्र

(ख) अस्थायी सुत्र

(२) नियमित रूपमा मासिक पारिश्रमिक प्राप्त गर्ने गरी उपनियम (१) को खण्ड (क) बमोजिमको सुत्रको नियुक्ति गर्न सकिनेछ । स्थायी सुत्रहरुको कामको उपादेयता तथा दक्षताको आधारमा देहाय बमोजिम वर्गीकरण गरिनेछः—

(क) विशेष सुत्र

(ख) सामान्य सुत्र

(३) नियमित रूपमा पारिश्रमिक नपाउने तर काम विशेषको लागि एकमुष्ट पारिश्रमिक पाउने वा नपाउने गरी अस्थायी सुत्रको नियुक्ति गर्न सकिनेछ ।

१४. पारिश्रमिक निर्धारण: नियम १३ बमोजिम नियुक्ति पाएको सुत्रले प्रत्येक आर्थिक वर्षको लागि विनियोजित बजेटको अधीनमा रही नियम १२ को उपनियम (३) बमोजिमको सुत्र परिचालन समितिले निर्धारण गरे बमोजिमको पारिश्रमिक पाउनेछ ।

१५. अभिलेख गोप्य राख्ने: व्यूरोको अनुसन्धान तहकिकातको कार्यमा परिचालित सुत्रहरुको कामको स्तर, कामको क्षेत्र, सुत्रबाट हुन सक्ने जोखिम वा कमजोरी, सम्पर्क ठेगाना लगायतका विषयमा इन्टेलीजेन्स प्रमुख र निर्देशकले गोप्य अभिलेख राख्नु पर्नेछ।
१६. खर्चको विवरण: सुत्र परिचालन सम्बन्धी खर्चको सम्पूर्ण विवरण अद्यावधिक राख्नु पर्नेछ।
१७. सुत्रबाट हटाउन सक्ने: नियम १२ बमोजिम नियुक्त गरिएको सुत्र अनुपयोगी ठहरिएमा वा निजको व्यावसायिकता र इमान्दारितामा शंका उत्पन्न भएमा नियम १२ को उपनियम (३) बमोजिमको सुत्र परिचालन समितिले निजलाई जुनसुकै बखत पनि सुत्रबाट हटाउन सक्नेछ।

परिच्छेद —५

विविध

१८. साक्षी, सुराकी, उजुरीकर्ताको संरक्षण सम्बन्धी व्यवस्था: (१) कुनै मुद्दामा साक्षी रहेको कुनै व्यक्तिलाई अदालत समक्ष उपस्थित हुन वा अदालतमा बकपत्र गरिसके पछि आफ्नो वा आफ्नो परिवारको कुनै सदस्यको सुरक्षामा खतरा रहेको छ भन्ने लागेमा सो को कारण खुलाई आफ्नो वा आफ्नो परिवारको कुनै सदस्यको सुरक्षाको प्रबन्ध गरिदिन व्यूरो समक्ष निवेदन दिन सक्नेछ।
- (२) उपनियम (१) बमोजिम निवेदन परेमा व्यूरोले त्यस्तो व्यक्ति वा निजको परिवारको सदस्यलाई सुरक्षा उपलब्ध गराउन सम्बन्धित महानगरीय प्रहरी आयुक्तको कार्यालय वा क्षेत्रीय प्रहरी कार्यालयलाई लेखी पठाउनेछ।
- (३) उपनियम (२) बमोजिम लेखी आएमा सम्बन्धित महानगरीय प्रहरी आयुक्तको कार्यालय वा क्षेत्रीय प्रहरी कार्यालयले आवश्यक सुरक्षाको व्यवस्था मिलाउनु पर्नेछ।
- (४) उजुरीकर्ता वा सुराकी वा निजको परिवारको सदस्यको सुरक्षाको लागि त्यस्तो उजुरीकर्ता वा सुराकीको नाम, थर, वतन लगायत परिचयात्मक विवरणलाई आवश्यकता अनुसार कुनै काल्पनिक वा साङ्केतिक नाम दिई व्यूरोले अनुसन्धान तहकिकातको कार्य अगाडि बढाउन सक्नेछ।

१९. अभियुक्त तथा दशी प्रमाण राख्ने: (१) व्यूरोले अनुसन्धान तहकिकात गरेको अपराधको अभियुक्तलाई हिरासतमा लिनु परेमा व्यूरोले आफ्नै वा नजिकको प्रहरी कार्यालयको हिरासतमा राख्न सक्नेछ।

(२) व्यूरो आफैले अनुसन्धान तहकिकातको सिलसिलामा कब्जामा लिएको वा प्राप्त हुन आएको अपराधसँग सम्बन्धित दशी प्रमाण आफैसँग राख्न वा आवश्यकता अनुसार नजिकको प्रहरी कार्यालयमा सुरक्षितसाथ राख्न लेखी पठाउन सक्नेछ।

(३) उपनियम (१) वा (२) बमोजिम व्यूरोबाट कुनै अभियुक्त वा अपराधसँग सम्बन्धित दशी प्रमाण राख्न कुनै प्रहरी कार्यालयलाई अनुरोध भई आएमा सम्बन्धित प्रहरी कार्यालयले त्यस्तो अभियुक्त वा दशी प्रमाणलाई प्रचलित कानून बमोजिम राख्नु पर्नेछ।

२०. अनुसन्धान अधिकृतको अधिकार: (१) अनुसन्धान अधिकृतले अनुसन्धान तहकिकातको कार्य सम्पादन गर्दा मुलुकी फौजदारी कार्यविधि संहिता, २०७४, सरकारी मुद्दा सम्बन्धी नियमावली, २०५५ तथा अन्य प्रचलित कानून बमोजिम अनुसन्धान अधिकारीलाई प्राप्त भए बमोजिमका सम्पूर्ण अधिकारहरू प्रयोग गर्न सक्नेछ।

(२) आफ्नो कार्य सम्पादन गर्ने क्रममा व्यूरोमा खटिएको प्रहरी कर्मचारीले प्रचलित कानून बमोजिम स्थानीय प्रहरीलाई भए सरहको अधिकार प्रयोग गरी आफ्नो कार्य नेपालभर सञ्चालन गर्न सक्नेछ।

२१. पोशाक: (१) व्यूरोका प्रहरी कर्मचारीहरूले लगाउने पोशाकको सम्बन्धमा देहायमा उल्लेख भए बमोजिम हुनेछः—

(क) पोशाक मर्यादित र सादा हुनु पर्नेछ।

(ख) कार्यालय समयमा पोशाकमा व्यूरोको लोगो समेत लगाउनु पर्नेछ।

(ग) अनुसन्धान तहकिकातको लागि फिल्डमा खटिदा त्यस्तो खटिने प्रहरी कर्मचारीले आफ्नो ईच्छा अनुसारको पोशाक लगाउन सक्नेछ।

(२) व्यूरोको प्रहरी कर्मचारीहरूको पोशाकमा लगाउने लोगोको स्वरूप र आकार प्रहरी प्रधान कार्यालयबाट निर्धारण भए बमोजिम हुनेछ।

(३) व्यूरोको प्रहरी कर्मचारीहरूको पोशाकको अनुकूलता, प्रतिकूलता र आवश्यकताको विश्लेषण गरी प्रहरी प्रधान कार्यालयले समय समयमा आदेश जारी गरी त्यस्तो पोशाक परिवर्तन गर्न सक्नेछ।

२२. अन्य व्यक्ति वा निकायको सहयोग माग गर्न सक्ने: व्यूरोले अपराधको अनुसन्धान तहकिकातको सिलसिलामा आवश्यकता अनुसार चिकित्सक, विशेषज्ञ, प्रयोगशाला लगायत विभिन्न व्यक्ति तथा निकायको सहयोग माग गर्न सक्नेछ।
२३. व्यूरोलाई सहयोग गर्नु पर्ने: व्यूरो वा अनुसन्धान अधिकृतबाट कुनै अपराधको अनुसन्धान तहकिकातको क्रममा कुनै सहयोग माग भएमा उक्त कार्यमा सहयोग गर्नु प्रत्येक व्यक्ति, कार्यालय र संस्थाको कर्तव्य हुनेछ।
२४. थप भत्ता सुविधा: व्यूरोमा खटिने प्रहरी कर्मचारीले नेपाल सरकारले उपलब्ध गराए बमोजिमको थप भत्ता सुविधा प्राप्त गर्न सक्नेछ।
२५. यसै नियमावली बमोजिम हुने: यस नियमावलीमा लेखिए जति कुरामा यसै नियमावली बमोजिम र अन्य कुराको हकमा प्रहरी नियमावली, २०४९ बमोजिम हुनेछ।

द्रष्टव्य: केही नेपाल कानूनलाई संशोधन, एकीकरण, समायोजन र खारेज गर्ने सम्बन्धमा व्यवस्था गर्न बनेको ऐन, २०७४ द्वारा रुपान्तर भई मुलुकी संहिता सम्बन्धी केही नेपाल ऐनलाई संशोधन गर्ने ऐन, २०७५ द्वारा संशोधन गरिएका शब्दहरू:-

"सरकारी मुद्दा सम्बन्धी ऐन, २०४९ को अनुसूची-१" को सट्टा "मुलुकी फौजदारी कार्यविधि संहिता, २०७४ को अनुसूची-१"।